



ព្រះរាជាណាចក្រកម្ពុជា

ជាតិ សាសនា ព្រះមហាក្សត្រ



ក្រសួងកសិកម្ម រុក្ខាប្រមាញ់ និង នេសាទ

លេខ ៣៩៦ សសក

សារបង្គាប់

ស្តីពី

វិធានការជំរុញការស្តារឡើងវិញការខូចខាតដោយគ្រោះទឹកជំនន់ រដូវវស្សា ឆ្នាំ ២០១៣

នៅរដូវវស្សាឆ្នាំ២០១៣ នេះ ជាទូទៅភ្លៀងបានចាប់ផ្តើមធ្លាក់តាំងពីដើមរដូវដោយមានរបាយស្នើល្អនៅស្ទើរទូទាំងប្រទេស ផ្តល់អំណោយផលល្អដល់ការងារបង្កើនផលស្រូវ ជាពិសេសស្រូវបង្កើនរដូវដែលអាចអនុវត្តបានលើផ្ទៃដីចំនួន ២២៩.៨៦៩ហិកតា តិចជាងឆ្នាំមុន១៧.៦១៧ហិកតា ដោយទទួលបានទិន្នផលជាមធ្យម ៣,៦៨០តោន/ហិកតា។ ចំពោះការដាំដុះស្រូវរដូវវស្សាក៏មានសន្ទុះលឿនគួរជាទីមោទនៈ ថ្វីត្បិតត្រូវជួបនឹងគ្រោះរាំងស្ងួតក្នុងចន្លោះចាប់ពីពាក់កណ្តាលខែកក្កដា រហូតដល់ដើមខែកញ្ញា ដែលបង្កការប៉ះពាល់ដល់សំណាប សន្ទុះ និងស្រូវពង្រោះយ៉ាងច្រើនក៏ដោយ។ គិតត្រឹមថ្ងៃទី១០ ខែតុលា ឆ្នាំ២០១៣ នេះ យើងសម្រេចស្ទង់-ព្រោះបានចំនួន ២.៥៥៥.៦៧៧ ហិកតា ស្មើនឹង១០៦,៥០% នៃផែនការ ២.៣៩៩.៦៣៧ ហិកតាលឿនជាងឆ្នាំមុនចំនួន ៦២.០៥៥ ហិកតា បើប្រៀបធៀបរយៈពេលដូចគ្នា។

ទន្ទឹមនឹងលទ្ធផលខាងលើ ដំណាំស្រូវរដូវវស្សានៅតាមបណ្តាខេត្តមួយចំនួន ត្រូវទទួលរងនូវគ្រោះទឹកជំនន់ជាបន្តបន្ទាប់ ហើយថ្មីៗនេះទៀត ក៏ត្រូវទទួលរងនូវបាតុភូតគ្រោះធម្មជាតិបង្កឡើងដោយទឹកជំនន់ទឹកភ្លៀងពីប៉ែកខាងលើ ដែលគិតត្រឹមថ្ងៃទី១០ ខែតុលា ឆ្នាំ២០១៣ បានបង្កការប៉ះពាល់លើផ្ទៃដីសន្ទុះ និងស្រូវពង្រោះចំនួន ២៨៦.៩២០ ហិកតា បណ្តាលឲ្យមានការខូចខាតចំនួន២៧.៧៩០ហិកតា។ គ្រោះធម្មជាតិនេះក៏នឹងអាចកើតមាននៅពេលដីខ្លីខាងមុខ ដែលយើងមិនអាចមើលរំលងបាន ជាពិសេសការហាក់ឡើងយ៉ាងគំហុកជាថ្មីទៀតនៃទឹកជំនន់ទន្លេមេគង្គស្របពេលមានទឹកជំនន់ទឹកភ្លៀងនៅប៉ែកខាងលើ។

ក្នុងគោលបំណងធានាបានសន្តិសុខស្បៀង និងឈានទៅសម្រេចបាននូវគោលនយោបាយជំរុញផលិតកម្មស្រូវនិងការនាំចេញអង្កររបស់រាជរដ្ឋាភិបាល ដើម្បីជំរុញកំណើនសេដ្ឋកិច្ចជាតិ និងកាត់បន្ថយគ្រោះមហន្តរាយលើអាយុជីវិត សុខភាព និងផលិតកម្មសត្វ ពិសេសកុំឲ្យកើតមានការផ្ទុះជំងឺឆ្លងរាលដាលសត្វនាពេលខាងមុខនេះ ក្រសួងកសិកម្ម រុក្ខាប្រមាញ់ និងនេសាទ សូមធ្វើការណែនាំដល់គ្រប់អង្គភាពបច្ចេកទេសក្រោមឱវាទនិងមន្ទីរកសិកម្មរាជធានី ខេត្ត ទាំងអស់ ត្រូវយកចិត្តទុកដាក់អនុវត្តនូវវិធានការចាំបាច់និងបន្ទាន់មួយចំនួនដូចខាងក្រោម៖

១. ត្រូវតាមដានជាប្រចាំនូវស្ថានភាពឧតុនិយមនិងចាត់មន្ត្រីចុះវាយតម្លៃផលប៉ះពាល់ និងការខូចខាតជាបណ្តើរៗ ដើម្បីទទួលបានតួលេខពិតប្រាកដ ដោយក្តាប់ឲ្យបានទីតាំងនិងស្ថានភាពភូមិសាស្ត្រដែលមានលទ្ធភាពអាចស្តារនូវការខូចខាតបាន។
២. ត្រូវពិនិត្យឡើងវិញនូវសន្និធិស្រូវពូជដែលមានតាមបណ្តាខេត្តនីមួយៗទាំងបរិមាណនិងគុណភាព ហើយត្រូវត្រៀមលក្ខណៈជាស្រេចសម្រាប់កិច្ចអន្តរាគមន៍ស្តារការខូចខាតឡើងវិញនៅពេលខាងមុខតាមស្ថានភាពភូមិសាស្ត្រជាក់ស្តែង។
៣. ត្រូវសិក្សារកទីតាំងនិងលទ្ធភាពក្នុងការរៀបចំធ្វើផ្ទាល់សំណាបរួមជាពិសេសផ្ទាល់ដាំប៉ុកដើម្បីចែកជូនកសិករធ្វើការដកស្ទូងបានទាន់ពេលវេលានៅពេលទឹកជំនន់ចាប់ផ្តើមស្រកនិងត្រូវបំផុសកសិករឲ្យស្តារការខូចខាតនេះ ដោយធ្វើស្រែសន្ទូងដែលចំណេញទាំងពេលវេលា ទាំងបរិមាណគ្រាប់ពូជ (ប្រើគ្រាប់ពូជតិច) ទទួលបានទិន្នផលខ្ពស់និងទាន់រដូវកាលនៅពេលទឹកស្រកទៅវិញ។
៤. ត្រូវពិនិត្យលទ្ធភាពនិងត្រៀមលក្ខណៈផ្តល់ពូជដំណាំផ្សេងទៀត (ដូចជា ឪឡឹក ពោត សណ្តែក បន្លែដំឡូងជាដើម) ដែលត្រូវការទឹកតិចជាងដំណាំស្រូវជូនកសិករនៅមូលដ្ឋានណាដែលទទួលរងការខូចខាតពិសេសតាមភូមិសាស្ត្រដែលមានស្ថានភាពមិនសមស្របនឹងការធ្វើស្រែឡើងវិញ ដើម្បីស្តារការខូចខាត និងធានាបាននូវសន្តិសុខស្បៀងជូនប្រជាពលរដ្ឋ។
៥. ត្រូវជំរុញការណែនាំដល់បងប្អូនកសិករឲ្យបង្កើនការថែទាំដំណាំស្រូវ ដែលមិនរងការខូចខាតដោយត្រូវកម្ចាត់ស្មៅ បំប៉នដី និងទប់ស្កាត់ពីការបំផ្លាញរបស់សត្វចង្រៃនិងជំងឺផ្សេងៗ។
៦. នៅពេលទឹកចាប់ផ្តើមស្រក ត្រូវចលនាប្រមូលកម្លាំងប្រជាកសិករឲ្យប្រមូលគ្នាធ្វើការជួសជុល ឬលើកភ្លឺឡើងវិញដើម្បីរក្សាទឹកទុកក្នុងស្រែឲ្យបានគត់មត់ ចៀសវាងការកាប់ភ្លឺស្រែដាក់ទ្រូឬលប ដែលបណ្តាលឲ្យបាត់បង់ទឹកអស់ពីស្រែ។
៧. ត្រូវពិនិត្យលទ្ធភាពជាក់ស្តែងនូវតំបន់ដែលមានប្រភពទឹកសម្រាប់ស្រោចស្រព ដើម្បីកំណត់ឲ្យបានច្បាស់ពីទីតាំងនិងផ្ទៃដីដែលអាចធានាបានការស្រោចស្រពនិងស្តារឡើងវិញ។
៨. ត្រូវចុះអប់រំបណ្តុះបណ្តាលបច្ចេកទេសដាំដុះដល់ប្រជាកសិករដើម្បីធានាការបង្កើនទិន្នផលឲ្យបានខ្ពស់ជាអតិបរមា និងមានប្រសិទ្ធភាពសេដ្ឋកិច្ចខ្ពស់។
៩. ត្រូវបំផុសប្រជាកសិករឲ្យជំរុញការអនុវត្តផលិតកម្មផ្សេងៗបន្ថែមទៀត តាមស្ថានភាពជាក់ស្តែងក្នុងមូលដ្ឋាននីមួយៗដូចជាការចិញ្ចឹមសត្វ ការចិញ្ចឹមត្រី និងមុខរបរបង្កើនប្រាក់ចំណូលដ៏ទៃទៀត។
១០. បន្តចុះពិនិត្យ តាមដាន ស្រាវជ្រាវសត្វឈឺ ងាប់ ដើម្បីមានវិធានការសង្គ្រោះនិងចាត់វិធានការបសុពេទ្យទាន់ពេលវេលា និងមានប្រសិទ្ធភាព។

- ១១. បន្តការអប់រំ ផ្សព្វផ្សាយដល់ប្រជាពលរដ្ឋឲ្យបង្កើនការថែទាំ ផ្តល់ចំណី ទឹក ធ្វើដីវសុវត្ថិភាពសត្វ។
បំបែកសត្វឈឺពីសត្វជា ករណីមានផ្ទះជំងឺ ធ្វើការពិនិត្យនិងព្យាបាលបន្ទាន់។
- ១២. រាយការណ៍ជាប្រចាំអំពីផលប៉ះពាល់អាយុជីវិត សុខភាពសត្វ និងអំពីស្ថានភាពជំងឺជូនក្រសួង
កសិកម្ម រុក្ខាប្រមាញ់ និងនេសាទ ដើម្បីមានវិធានការដោះស្រាយ។
- ១៣. ជំរុញនិងផ្សព្វផ្សាយដល់ប្រជាពលរដ្ឋ ចូលរួមស្តារនិងដាំដំណាំចំណីសត្វឡើងវិញ និងត្រៀមពូជ
ស្មៅដើម្បីចែកជូនប្រជាពលរដ្ឋសម្រាប់ដាំក្រោយពេលទឹកស្រកព្រមទាំងជំរុញនិងលើកទឹកចិត្ត
ប្រជាពលរដ្ឋចិញ្ចឹមសត្វឡើងវិញ។
- ១៤. ត្រៀមចាក់ថ្នាំបង្ការជំងឺសត្វនៅតាមតំបន់ដែលចាំបាច់ ចុះពិនិត្យនិងព្យាបាលសត្វឈឺ និងត្រៀម
អន្តរាគមន៍ការពារជំងឺឆ្លងរាលដាលសត្វ ករណីចាំបាច់រាយការណ៍តាមបណ្តាញផ្តល់ព័ត៌មានទាន់
ហេតុការណ៍ដែលមានទូរស័ព្ទលេខ (០១២) ៨៣៣ ៧៩៥ (០១២) ២១៤ ៩៧០ ១២៨៧ និង
១២៨៩ ដើម្បីមានវិធានការទាន់ពេលវេលា។

ដើម្បីអនុវត្តការងារមានប្រសិទ្ធភាពខ្ពស់ អង្គការថ្នាក់កណ្តាល និងមូលដ្ឋានរាជធានី ខេត្ត គ្រប់ដាន់ថ្នាក់
ត្រូវម្ចាស់ការបន្ថយកម្រិតទុកដាក់តាមដានសភាពការណ៍និងជំរុញការងារផលិតកម្មជាប្រចាំព្រមទាំងរួមសហការ
ជាមួយសមត្ថកិច្ចពាក់ព័ន្ធ និងដៃគូអភិវឌ្ឍន៍ ដើម្បីដោះស្រាយបញ្ហានិងការលំបាកផ្សេងៗជាមួយកសិករ ហើយ
រាយការណ៍អំពីវឌ្ឍនភាព និងការប្រឈមបានទាន់ពេលវេលា។

ទទួលបានសារចរណែនាំនេះ គ្រប់អង្គការពាក់ព័ន្ធក្រោមឱវាទក្រសួងកសិកម្ម រុក្ខាប្រមាញ់ និង
នេសាទ និងគ្រប់មន្ទីរកសិកម្មរាជធានី-ខេត្ត ត្រូវសហការឱ្យបានល្អជាមួយសមត្ថកិច្ចពាក់ព័ន្ធ អាជ្ញាធរដែនដី
គ្រប់លំដាប់ថ្នាក់ អនុវត្តការណែនាំនេះឲ្យមានប្រសិទ្ធភាពខ្ពស់ចាប់ពីថ្ងៃចុះហត្ថលេខាតទៅ។

ធ្វើនៅរាជធានីភ្នំពេញ ថ្ងៃទី ១៤ ខែ តុលា ឆ្នាំ២០១៣

រដ្ឋមន្ត្រី
ក្រសួងកសិកម្ម រុក្ខាប្រមាញ់ និងនេសាទ



បណ្ឌិត អ៊ុំ រ៉ាប៊ុន

កន្លែងទទួល:

- ទីស្តីការគណៈរដ្ឋមន្ត្រី
- ក្រុមប្រឹក្សាស្តារអភិវឌ្ឍន៍វិស័យកសិកម្មនិងជនបទ
- គណៈកម្មាធិការជាតិគ្រប់គ្រងគ្រោះមហន្តរាយ
- ខុទ្ទកាល័យសម្តេចអគ្គមហាសេនាបតីតេជោនាយករដ្ឋមន្ត្រី
- ខុទ្ទកាល័យឯកឧត្តមឧបនាយករដ្ឋមន្ត្រី យីម ឆៃលី
- ខុទ្ទកាល័យឯកឧត្តមឧបនាយករដ្ឋមន្ត្រីប្រចាំការ គាត ឈន់
- គ្រប់សាលារាជធានី-ខេត្ត
- ដើម្បីជូនជ្រាប
- អង្គការពាក់ព័ន្ធក្រោមឱវាទក្រសួងកសិកម្ម រុក្ខាប្រមាញ់ និង
នេសាទ
- គ្រប់មន្ទីរកសិកម្មរាជធានី-ខេត្ត